

San Ġorġ Martri Dejjem Iħarisna

Kemm verament kienu ghaqlin l-antennati tagħna li għazlu lil San Ġorġ Martri bħala l-patrun tagħna. Kemm għandna qaddis li tassew kburi bih. San Ġorġ, żgur li hu minqux fil-klub tal-Qormin. San Ġorġ tagħna bla dubju huwa ġawhra fina, miżmuma b'għozza kbira.

Kif nistgħu ma nitgħannqux ma' Ġorġi tagħna! Dan qaddis kbir, hu magħruf mad-dinja kollha. Tmur fejn tmur, żgur se ssib xi bażilka, Knisja, Kappella jew xi xbiha ta' San Ġorġ.

Żgur ji mhux haġa ħafifa li tikteb dwar San Ġorġ. Dwar dan il-qaddis kbir hemm ħafna u ħafna xi tgħid. B'San Ġorġ, id-dinja kollha kburija bih.

Huwa unur tassew kbir għalina l-Qormin illi missirijietna rabtu l-ankri tagħhom ma' San Ġorġ. Raw il-kobor u l-qawwa ta' dan il-qaddis. F'kull hteġa il-Qormin, b'fiduċja kbira jirrikorru lejn San Ġorġ, biex jinterċedi għalihom.

Il-Pesta 1813

Hekk għamli fl-1813 meta Malta nħakmet mill-pesta, Pietru Pawl Castagna ("Malta bil-Gzejjer Tagħha", Malta, 1865, Vol. 1, p.294) isemmi li f'Hal Qormi mietu bil-pesta (ta' l-1813) 14-ir ruh. Izda minn tfitix li għamilt fir-reġistru li jgħib l-isem "Liber Defunctorum" "B" tas-snin 1778-1822, f'nota li hemm fuq

dan ir-reġistru, hemm miktub li l-pesta bdiet f'Hal Qormi fit-18 ta' Mejju 1813 u ntemmet fit-12 ta' Marzu, 1814. L-ewwel ma miet kien tifel ta' 12-il sena. Gużepi Grech, bin Ġorġ, fit-18 ta' Mejju, 1813, u l-aħħar li mietu kienu: fid-9 ta' Marzu 1814 Gużepa mart Indri Cassar, u l-ghada, fl-10 ta' Marzu, Indri nnifsu ir-raġel ta' din Gużepa. B'kollox, f'Hal Qormi mietu 723 ruh - 54 minnhom go Lazżarett, fil-Forti Manoel, l-ohrajn fir-rahhal stess, fid-djar u fl-Armerija li ntużat bħala sptar, bejn id-dati li diġa' semmejt, jiġifieri dawk tat-18 ta' Mejju 1813 u t-12 ta' Marzu, 1814. Fost dawk li mietu f'Hal Qormi, kien hemm 2 qassisin u 2 tobbia.

Lampier tal-Fidda

Biex juru l-ħajr tagħhom lejn San Ġorġ, ta' kemm interċeda quddiem Alla għall-Qormin, irregalaw lampier tal-fidda. Dan il-lampier huwa dak li naraw kuljum quddiem Ġesù Sagramentat. Biss dan il-lampier fil-ġranet tal-festa ta' San Ġorġ, jitpoġġa jixgħel fil-kor quddiem il-kwadru titulari dak tal-qtugħ ir-ras ta' San Ġorġ. Il-lampier fih fuqu din il-kitba bit-Latin: Georgio Patrono Inclyto Argenteum Lychnuchum Hunc Curminensi Populi Pietas in Grattissimi Animi Monumentum Anno MDCCCXV. Li bil-Malti tfsisser: It-Tjieba tal-Poplu Qormi Offriet dan il-lampier tal-fidda lil San Ġorġ, Patrun Magħruf Tagħhom, b'turija ta' gratitudni

Fis-sena 1815.

Pellegrinaġġi

Żmien ikrah ieħor kien fl-1850 u wkoll fl-1854, il-marda kerha tal-kolera kienet qed tirrenja fil-gzejjen tagħna. Il-poplu Qormi talab l-interċessjoni ta' San Ġorġ, biex jiġi protett u meħlus minn din il-marda qerrieda. Kien għalhekk li għamli pellegrinaġġ bil-vara ta' San Ġorġ għall-knisja ta' Santa Marija Tal-Ħlas.

Mal-Faccata tal-Knisja Ta' San Ġorġ ta' Hal Qormi, naraw ħames niċċ. Fihom hemm l-istatwi ta' l-erba' evanġelisti u fin-nofs hemm l-istatwa ta' San Ġorġ Martri. Min jaf kemm il-darba waqt li nkunu sejrjn fil-knisja, nħarsu lejha, ngħidu kemm hi sabiħa u nibqgħu deħlin. Imma tajjeb li nkunu nafu li dik l-istatwa ta' San Ġorġ kienet b'wegħda minn Ġanni Farrugia minn Birkirkara. Din tpoġġiet hemm b'radd il-ħajr lil San Ġorġ talli heles mill-marda tal-kolera fis-sena 1867. Qabel, meta din l-istatwa inzebgħat kif inhi illum, kienu jidhru sewwa u ċari l-ittri G.F. 1867. Ovjament dawk l-ittri GF jfssru Ġanni Farrugia.

Okkażżjoni oħra fejn il-Qormin talbu l-għajjuna ta' San Ġorġ il-Patrun biex jidhlo għalihom kien is-sena 1870. F'din is-sena kien hawn nixfa kbira u nuqqas ta' xita. Il-poplu Qormi reġa' fittex lill-Patrun San Ġorġ u għamel pellegrinaġġ



bi-istatwa titulari ta' San Ġorġ għall-knisja ta' Santa Marija Tal-Ħlas. Tul il-pelieg-rinaġġ intqal talb biex l-art tiġġedded bil-grazzja ta' l-ilma.

La qed insemmi dawn il-pellegrinaġġi lejn il-Knisja tal-Ħlas, tajjeb li nsemmi iehor. Fis-sena 2003 iċċelebrajna is-17-il ċen-tinarju mill-martirju ta' San Ġorġ Martri. Għal din l-okkażjoni storika l-Kleru flimkien mal-poplu Qormi, f'pellegrinaġġ devot hafna bil-vara ta' San Ġorġ għall-Knisja tal-Ħlas. Żgur li dan il-pellegrinaġġ li kien sar nhar it-Tlieta 22 ta' April 2003, jibqa' minqux fina l-Qormin. Żgur li qatt f'hajti ma gawdejt lil San Ġorġ daqs dak inhar.

Mill-Knisja Arċipretali sal-Knisja ta' Santa Marija, imxejt hdejn din il-ġawhra imprezzabli tal-vara ta' San Ġorġ tagħna.

X'ma nitpaxxewx kull darba li nħarsu lejha. Hallih ha jaqbeż bil-ferħ, id-demm fil-vini ta' ġisimna, kull darba li nliissnu l-isem ta' ĠORĠI.

Nispiċċa bi strofa li hierġa minn qalbi bħal issa, lil San Ġorġ tagħna ngħidlu,

“Kemm nixtieq li kont xi anġlu
 żgur nittajjar niġi hdejk
 dlonk imħabbti lilek nuri
 waqt li nbus daww sbieħ
 haddejk.”

Hal Qormi

Carmel Bianchi

Referenzi

Parroċċa San Ġorġ – Qormi. “Liber Defunctorum” “B” tas-snin 1778-1822, Karmenu Psaila, “I l-Knisja Arċimatriċi Ta' Hal Qormi Bil-Ġrajja Tagħha” P.123 Kanonku Ġwakkin Schembri “Lampier Tal-Fidda”.



San Ġorġ quddiem il-knisja ta' Sta. Marija tal-Ħlas

Nawguraw mill-Qalb lis-sacerdot Qormi, Patri Richard Attard O.S.A. f'għeluq il-Hamsin Sena Saċerdozju.

Patri Richard Attard O.S.A.: 22-03-58 ~ 22-03-08 AD MOLTUS ANNOS

Patri Richard tweled ġewwa Hal Qormi fl-1934. Hu ċċelebra l-*prima messa* fil-Knisja Arċipretali fil-parroċċa tagħna nhar it-28 ta' April 1958.

Wara li daħal mal-Patrijiet Agostinjani, Patri Rikardu, kif inhu magħruf, wera l-hajra li jmur jgħin fil-missjoni Brażiljana u hekk halla l-familja warajh u beda l-avventura missjunarja tiegħu ġewwa l- Brażil.

Tista' tgħid li Patri Rikardu jżomm l-appuntament, fejn kull sena jżur il-parroċċa tagħna u sa kemm din il-ġublew Patri Rikardu kien fostna wara l-festi ta' l-Għid.

